

>

Title: Situation arising out of the non-allocation of funds under National Agricultural Development Scheme to Chandauli district in Uttar Pradesh for implementation of various sanctioned projects.

**श्री रामकिशुन (चन्दौली):** महोदय, कृषि पैदावार बढ़ाने के लिए भारत सरकार की एक महत्वपूर्ण योजना है- राष्ट्रीय कृषि विकास योजना। उत्तर प्रदेश के जनपद चन्दौली में तीन परियोजनाएं इस राष्ट्रीय कृषि विकास योजना के तहत बनाई गयी हैं। एक परियोजना थी - धूसनोनार ड्रेन, जिसकी लम्बाई 119 किलोमीटर थी और 1920 हेक्टेअर भूमि, जिस पर प्रतिवर्ष जल-प्लावन होता है, उसकी खुदाई। दूसरी परियोजना, जहां पानी नहीं पहुंचता है, चक्काबांध पम्प कैनाल, जमनिया से 38 करोड़ रुपये की परियोजना राष्ट्रीय कृषि विकास योजना के अंतर्गत बनाई गयी और उसकी तकनीकी स्वीकृति एवं शासकीय स्वीकृति भी प्राप्त हो गयी। लेकिन उत्तर प्रदेश की सरकार आज तक राष्ट्रीय कृषि विकास योजना का पैसा आवंटित करने का काम नहीं कर रही है जिससे कृषि उत्पादन घटता जा रहा है, कृषियोग्य भूमि में पैदावार नहीं हो पा रही है। इतना ही नहीं, इसी प्रकार भोपौली पम्प कैनाल और नारायणपुर पम्प कैनाल के पक्केकरण का प्रस्ताव वहां चीफ सोन के माध्यम से राज्य सरकार के पास प्रस्तावित है और इस परियोजना के लिए केन्द्र सरकार ने राष्ट्रीय कृषि विकास योजना के तहत धन भी दिया है, लेकिन राज्य सरकार से उसकी स्वीकृति नहीं मिल पा रही है। मैं आपके माध्यम से भारत सरकार के कृषि मंत्री जी से कहना चाहूंगा कि उत्तर प्रदेश सरकार को इस दिशा में आवश्यक दिशा-निर्देश दें, ताकि राष्ट्रीय कृषि विकास योजना के अंतर्गत जो तीनों परियोजनाएं लम्बित पड़ी हैं, उनको स्वीकृति मिले, उनके लिए धन आवंटित हो जिससे कृषि पैदावार बढ़ाई जा सके।

आपने मुझे बोलने के लिए समय दिया, इसके लिए मैं आपको बहुत-बहुत धन्यवाद देता हूं।